

# Xroon yuxin tsikjin ndo Juan

<sup>1</sup>Jan'an, ndo tachrí, ikjin xroon ji'i tsayé'e sen kuinche'e ndo Dio, ko nduaxin jan'an tjua'a sen; ko je'a je'o jan'an tjua'a sen, kaxon kain sen ó chúxin chijni nduaxin. <sup>2</sup>Tjua'anta ixi ja'anta ó kuaye'enta ko titikaonnta chijni nduaxin, ko kain nchakon xrochondana chijni me'e गया aséeina. <sup>3</sup>Ndotáina Dio ko Ncháina Jesucristo, Chjen'en ndo Dio, sintanchaonnta ndo, ko tsikonó'a'anta Ndo ko tsingijnanta ndo ixi ícha tsichuxinnta chijni nduaxin ko xrotjáanta ndo juaxruxin ko xrotjua'anta ndo kain nchakon.

<sup>4</sup>Tsango juaxruxin ritjén ixi bikon kaxinnta stenché'enta, xranchi tsiketuan'an Ndotáina Dio. <sup>5</sup>\*Ko jai, kichuuna, tinóatáana ngajinnta ixi xrotjue'é kichuunta ko ti rikji'anta je'a naa chijni natjúá tsaxi tsitikaonnta. Na'i. Ji'i naa chijni ó kuaye'ena ti xrangíxixión kuitikaonna ndo Dio. <sup>6</sup>Ko ti xrotjue'e kichuuna, me'e xrondachro titika'onna nge'e tsiketuan'an ndo Dio, ko ó sa'ó kuin'enna ti xrotjue'e kichuuna.

## Tsje'enta jian ngxixe'e chujni ncheya

<sup>7</sup>Ngata'a nunte nti'i ste kueya chujni ncheya ko titikaon'a na ixi ndo Jesucristo jongí'e ndo ko bake'e ndo nti'i xranchi naa chujni. Ni jaña ndachro, ningakon'en na ndo ko ncheya na. <sup>8</sup>Méxin tsje'enta jian ixi sinchetjáña'inta ti ó juachanta ixi ixra juinche'enta ko jaña chao tsaye'enta nge'e ndachro Ncháina Jesucristo.

<sup>9</sup>Ko chujni tintu'e nge'e juako ndo Cristo, ni me'e tingachrue na, ko chóna'i na ndo Dio; ko sen titikaon nge'e juako ndo Cristo, Ndotáina Dio ko Chjen'en ndo ste sen ngajin sen me'e. <sup>10</sup>Siá xrojan ni me'e tsitsja'antana, ko tjako na naa chijni je'a nduaxin, tájon'anta juachaxin tixin'in na ndointa ko chje'anta na juajna. <sup>11</sup>Ko ngisen xronichje'e ni me'e ko tsajon sen juajna ngajinna, me'e xrondachro ixi kaxon je'e sen tsama ijie xranchi je'e na ixi ti ndako'a tjako na.

## Juexin nichja ndo Juan

<sup>12</sup>Jan'an chonda ícha kueya nge'e xrontatjunta, ko tjau'n'a

xrontatjunta ixi xroon rikjin.  
 Nchakon tsjasotsja'anta me'e  
 xrontatjunta ko jaña ícha  
 juaxruxin tsjoina.

<sup>13</sup>Sen kichuunta tikinixin'en  
 ni'ngo nti'i, kaxon kuinche'e ndo  
 Dio sen, xruan'annta sen juajna.  
 Jaña tson'en.